

জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৫১৯/২০১৯

**মৈত্ৰী আঁচনিৰ অধীনত নৱ-নিৰ্মিত ক্ষেত্ৰী আৰক্ষী থানাৰ শুভ উদ্বোধন কৰিলে মুখ্যমন্ত্ৰীয়ে
আৰক্ষীয়ে সৰ্বদা সমাজৰ শান্তিপ্ৰিয় জনসাধাৰণৰ নিৰপত্তা আৰু সুৰক্ষা
সুনিশ্চিত কৰিব লাগিব : মুখ্যমন্ত্ৰী**

দিছপুৰ, ৩ নৱেম্বৰ : মুখ্যমন্ত্ৰী সৰ্বানন্দ সোণোৱালে আজি দায়িত্বশীল ভাৱমূৰ্ত্তিৰ বাবে থানা সমূহৰ সৰ্বাংগীন উন্নয়ন অভিযান আঁচনিৰ অধীনত কমৰূপ মহানগৰ জিলাৰ ক্ষেত্ৰী আৰক্ষী থানাৰ নৱ-নিৰ্মিত ভৱন আনুষ্ঠানিক ভাৱে উদ্বোধন কৰে। উল্লেখ্য যে নৱ-নিৰ্মিত এই আৰক্ষী থানাখনত অভ্যৰ্থনা, মহিলা আৰু শিশু কক্ষ, চাইবাৰ কক্ষ, সৌৰশক্তিৰে পোহৰৰ ব্যৱস্থা ইত্যাদিৰ দৰে আধুনিক ব্যৱস্থাসমূহ উপলব্ধ কৰোৱা হৈছে।

এই উপলক্ষে অনুষ্ঠিত সভাত ভাষণ প্ৰদান কৰি মুখ্যমন্ত্ৰী সোণোৱালে ১৯৭৯ চনত স্থাপন কৰা ক্ষেত্ৰী আৰক্ষী থানাৰ আধুনিক সা-সুবিধাৰে নৱ-নিৰ্মিত এই ভৱনে আৰক্ষীৰ কাৰ্য পৰিচালনা কৰাৰ দিশত যথেষ্ট সহায় কৰিব বুলি কয়। এই থানাই আৰক্ষী আৰু জনসাধাৰণৰ মাজৰ সম্পৰ্ক আৰু অধিক উন্নীত কৰি জনসাধাৰণৰ জীৱন আৰু সম্পত্তিৰ নিৰাপত্তা সুৰক্ষিত কৰাৰ দিশটো নতুন বাতাবৰণৰ সৃষ্টি কৰিব বুলি কয়। ২০১৪ চনত গুৱাহাটীত অনুষ্ঠিত আৰক্ষী সঞ্চালক প্ৰধান সকলৰ বৈঠকত প্ৰধানমন্ত্ৰী নৰেন্দ্ৰ মোদীয়ে স্মাৰ্ট পুলিচ গঢ়ি তোলাৰ বাবে জনোৱা আহ্বানৰ প্ৰতি সঁহাৰি জনাই মৈত্ৰী আঁচনিৰ অধীনত জনসাধাৰণলৈ সঁহাৰিপূৰ্ণ সেৱা আগবঢ়োৱাৰ উদ্দেশ্যৰে থানা সমূহৰ আধুনিকীকৰণৰ বাবে ব্যৱস্থা লোৱা হৈছে বুলিও মুখ্যমন্ত্ৰীয়ে কয়। পুলিচ মানে প্ৰটেকশ্বন বুলি উল্লেখ কৰি মুখ্যমন্ত্ৰীয়ে আৰক্ষীয়ে সৰ্বদা সমাজৰ শান্তিপ্ৰিয় জনসাধাৰণৰ নিৰপত্তা আৰু সুৰক্ষা সুনিশ্চিতকৰণৰ দিশত দায়বদ্ধতাৰে কৰ্ম-সম্পাদন কৰিব লাগিব বুলিও মুখ্যমন্ত্ৰীয়ে কয়। একবিংশ শতিকা বিজ্ঞান আৰু প্ৰযুক্তিৰ যুগ বুলি উল্লেখ কৰি এই যুগে কঢ়িয়াই অনা প্ৰত্যাহ্বান সমূহ যোগ্যতাৰে প্ৰত্যুত্তৰ দিয়াৰ বাবে আৰক্ষীয়ে নিত্য-নতুন কৌশল আৰু প্ৰযুক্তি প্ৰয়োগেৰে নিজৰ যোগ্যতা আৰু শ্ৰেষ্ঠতা প্ৰতিপন্ন কৰাৰ দিশটো সদায়ে সচেষ্ঠ হৈ থাকিব লাগিব বুলিও মুখ্যমন্ত্ৰীয়ে কয়। স্মাৰ্ট পুলিচৰ ধাৰণাই যাতে কোনো কাৰণতে বিকৃত ৰূপ নাপায় তাৰ বাবে আৰক্ষী সঞ্চালক প্ৰধানৰ পৰা কনিষ্টবললৈকে সকলোৱে নিষ্ঠা আৰু সততাৰে নিজৰ নিজৰ দায়িত্ব পালনৰ দিশত মনোনিৱেশ কৰিব লাগিব বুলিও তেওঁ কয়। এই ক্ষেত্ৰত কোনো ধৰণৰ আপোচ আৰক্ষীয়ে কেতিয়াও কৰিব নালাগে বুলি মুখ্যমন্ত্ৰীয়ে কয়। আৰক্ষীৰ পোছাক যোৰত যাতে কেতিয়াও চেকা নালাগে সেই ক্ষেত্ৰত প্ৰতিগৰাকী আৰক্ষী বাহিনীত কৰ্মৰত বিষয়া তথা জোৱানে গুৰুত্ব দিব লাগিব বুলিও মুখ্যমন্ত্ৰীয়ে কয়। জনসাধাৰণৰ আস্থা আৰু বিশ্বাসৰ পাত্ৰ হোৱাৰ বাবে আৰক্ষীয়ে সদায়ে জনসাধাৰণৰ সৈতে সু-সম্পৰ্ক ৰক্ষা কৰাৰ ওপৰত গুৰুত্ব

জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

আৰোপ কৰি মুখ্যমন্ত্ৰীয়ে ৰাজ্যখনৰ বৰাক-ব্ৰহ্মপুত্ৰ উপত্যকাত বসবাস কৰা ৩ কোটি ৩০ লাখ জনতাৰ জীৱন আৰু সম্পত্তিৰ সুৰক্ষাৰ দিশত আৰক্ষী বাহিনীয়ে দায়বদ্ধতাৰে নিয়োজিত হৈ আমাৰ মাজত থকা শান্তি-সম্প্ৰীতি আৰু সমন্বয়ৰ বাঞ্ছন সূদৃঢ় কৰাৰ দিশটো অগ্ৰণী ভূমিকা ল'ব লাগিব বুলি কয়। সম্প্ৰতি অসম আৰক্ষীয়ে বিভিন্ন দিশত লাভ কৰা সুখ্যাতিৰ কথা উল্লেখ কৰি মুখ্যমন্ত্ৰীয়ে কয় যে ইয়াৰ ফলশ্ৰুতিতে অসমৰ আৰক্ষীৰ সুনাম ৰাষ্ট্ৰীয় পৰ্যায়তো উজলি উঠিছে। এই ধাৰা অব্যাহত ৰাখিব লাগিব বুলিও মুখ্যমন্ত্ৰীয়ে কয়। মুখ্যমন্ত্ৰীয়ে নিষ্ঠা, সততা, কঠোৰ পৰিশ্ৰমেৰে আৰক্ষীয়ে জনসাধাৰণলৈ সঁহাৰিপূৰ্ণ সেৱা আগবঢ়োৱাৰ দিশত অগ্ৰণী ভূমিকা লোৱাৰ বাবেও আহ্বান জনায়।

অনুষ্ঠানত ভাষণ প্ৰদান কৰি তেজপুৰ লোকসভা সমষ্টিৰ সাংসদ পল্লৱ লোচন দাসে কয় যে আৰক্ষী সকল সমাজৰ গুৰুত্বপূৰ্ণ ব্যক্তি। আৰক্ষীয়ে শান্তি-শৃংখলা বজাই ৰখাৰ দিশত গুৰুত্বপূৰ্ণ ভূমিকা গ্ৰহণ কৰে। এই কথা হৃদয়ঙ্গম কৰিয়েই আৰক্ষী বাহিনীৰ কৰ্মস্থলীৰ পৰিৱেশ উন্নীতকৰণৰ বাবে মুখ্যমন্ত্ৰী সৰ্বানন্দ সোণোৱালে বিশেষ গুৰুত্ব আৰোপ কৰি মৈত্ৰী আঁচনিৰে থানা সমূহ আধুনিকীকৰণৰ ব্যৱস্থা কৰিছে বুলি কয়। মুখ্যমন্ত্ৰীয়ে লোৱা বিভিন্ন পদক্ষেপৰ ফলশ্ৰুতিতে ৰাজ্যখনৰ গৃহ বিভাগলৈ নতুন পৰিৱৰ্তন আহিছে বুলিও সাংসদ গৰাকীয়ে কয়।

অনুষ্ঠানত বক্তব্য প্ৰদান কৰি দিছপুৰ বিধান সভা সমষ্টিৰ বিধায়ক অতুল বৰাই আৰক্ষী বাহিনীৰ সুনাম সদায়ে অটুট থকাটো সমাজৰ সকলোৱে বিচাৰে বুলি কোৱাৰ লগতে অসম আৰক্ষীক ৰাইজে কিমান ভাল পায় সেইটো আজি কিছু বছৰ আগতে বৰদলৈ ট্ৰফীত অসম পুলিচৰ দল অৱতীৰ্ণ হ'লে ৰাইজে হিলদল ভাঙি অসম পুলিচৰ দলটোক সমৰ্থন কৰাৰ পৰাই অনুধাৱন কৰিব পাৰি বুলি কয়। নৱনিৰ্মিত এই আৰক্ষী থানাখনে ইয়াত কৰ্তব্যৰত আৰক্ষীসকলক অধিক জনসাধাৰণমুখী সেৱা প্ৰদানৰ বাবে উদ্বুদ্ধ কৰিব বুলিও তেওঁ আশা প্ৰকাশ কৰে।

মহানগৰ আৰক্ষী আয়ুক্ত দীপক কুমাৰে আদৰণী ভাষণ প্ৰদান কৰা আজিৰ এই অনুষ্ঠানত অসম আৰক্ষীৰ গৃহ নিৰ্মাণ নিগমৰ অধ্যক্ষ অনিল কুমাৰ বা আৰু ক্ষেত্ৰী থানাৰ নাগৰিক পৰিচালনা কমিটিৰ সভাপতি নৃপেন্দ্ৰ নাথ ফুকনেও বক্তব্য প্ৰদান কৰে।

অনুষ্ঠানত অতিৰিক্ত আৰক্ষী সঞ্চালক প্ৰধান মুকেশ আগৰৱালা, আৰক্ষী উপ-মহাপৰিদৰ্শক হীৰেন নাথকে ধৰি আৰক্ষীৰ শীৰ্ষ বিষয়াসকলৰ উপৰি বহু সংখ্যক গণ্য-মান্য ব্যক্তি উপস্থিত থাকে।

বঃভাঃ

৩/১১/২০১৯